



សុន្ទរកថា

**អគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី,
រដ្ឋមន្ត្រី ក្រសួងសេដ្ឋកិច្ច និង ហិរញ្ញវត្ថុ និង ជាប្រធាន
គណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ
ថ្លែងក្នុងពិធី**

**«ប្រកាសដាក់ឱ្យអនុវត្តជាផ្លូវការ នូវ គម្រោង FMIS
នៅតាមការដ្ឋានបន្ថែមថ្មី និង ការប្រើប្រាស់សមិទ្ធផលថ្មី»**

រាជធានីភ្នំពេញ, ថ្ងៃពុធ ១ កើត ខែ ពិសាខ ឆ្នាំរោង ឆស័ក ព.ស. ២៥៦៧

ត្រូវនឹងថ្ងៃទី ៨ ខែ ឧសភា គ.ស. ២០២៤, សណ្ឋាគារសុខាភ័ព្ទ

*** * * * ***

- ឯកឧត្តម អ៊ីហ្គោរ ឌ្រីសម៉ាន់ ឯកអគ្គរដ្ឋទូតនៃសហភាពអឺរ៉ុប ប្រចាំព្រះរាជាណាចក្រកម្ពុជា;
- ឯកឧត្តម, លោកជំទាវ, ថ្នាក់ដឹកនាំ, តំណាងក្រសួង-ស្ថាប័ន និង តំណាងដៃគូអភិវឌ្ឍន៍;
- ឯកឧត្តម, លោកជំទាវ, លោក, លោកស្រី, សមាជិក, សមាជិកានៃអង្គពិធី, ជាទីមេត្រី!

ថ្ងៃនេះ, ខ្ញុំមានសេចក្តីសោមនស្សក្រៃលែង ដោយបានមកចូលរួមជាអធិបតី ក្នុង ពិធី
ប្រកាសដាក់ឱ្យអនុវត្តជាផ្លូវការ នូវ គម្រោងប្រព័ន្ធបច្ចេកវិទ្យាព័ត៌មាន សម្រាប់ការគ្រប់គ្រង
ហិរញ្ញវត្ថុសាធារណៈ (FMIS) នៅតាមការដ្ឋានបន្ថែមថ្មី និង ការប្រើប្រាស់សមិទ្ធផលថ្មី ។
ខ្ញុំសូមសម្តែងនូវការស្វាគមន៍យ៉ាងកក់ក្តៅ ចំពោះ ឯកឧត្តម, លោកជំទាវ, លោក, លោកស្រី,
ជាថ្នាក់ដឹកនាំ, តំណាងក្រសួង-ស្ថាប័ននៃរាជរដ្ឋាភិបាល, តំណាងដៃគូអភិវឌ្ឍន៍, ភ្ញៀវ
កិត្តិយសជាតិ និង អន្តរជាតិ, ដែលបានឆ្លៀតពេលដ៏មានតម្លៃ អញ្ជើញចូលរួមក្នុងពិធី
នាព្រឹកនេះ ។

ខ្ញុំសូមថ្លែងអំណរគុណ ឯកឧត្តមបណ្ឌិតសភាចារ្យ **ហ៊ុន សារីម**, រដ្ឋលេខាធិការក្រសួងសេដ្ឋកិច្ច និង ហិរញ្ញវត្ថុ, និង ជាប្រធានក្រុមការងារគ្រប់គ្រងគម្រោងប្រព័ន្ធបច្ចេកវិទ្យាព័ត៌មាន សម្រាប់ការគ្រប់គ្រងហិរញ្ញវត្ថុសាធារណៈ (FMIS), ដែលបានផ្តល់នូវរបាយការណ៍ដ៏ក្លាយ ស្តីពីវឌ្ឍនភាពនៃការអនុវត្តគម្រោង FMIS ចាប់ពីដើមឆ្នាំ ២០២៣ រហូតដល់ត្រីមាសទី ១ ឆ្នាំ ២០២៤, ទាំងនៅថ្នាក់ជាតិ និង ថ្នាក់ក្រោមជាតិ ។ វឌ្ឍនភាពទាំងនេះ បានឆ្លុះបញ្ចាំងឱ្យឃើញពីកិច្ចប្រឹងប្រែង នៃក្រុមការងារគ្រប់គ្រងគម្រោង FMIS, ជាពិសេស លេខាធិការដ្ឋានក្រុមការងារគ្រប់គ្រងគម្រោង FMIS, ដើម្បីជម្នះរាល់បញ្ហាប្រឈមទាំងឡាយ ដោយឈរលើស្មារតីឆ្ពោះទៅមុខជានិច្ច និង ដោយមានកិច្ចសហការរួមគ្នាស្មិតល្អិត ជាមួយគ្រប់ភាគីពាក់ព័ន្ធទាំងអស់ រហូតសម្រេចបាននូវសមិទ្ធផលបន្ថែមថ្មី ដែលត្រូវបានប្រកាសដាក់ឱ្យអនុវត្តជាផ្លូវការ នាពេលនេះ ។

ក្នុងនាមជាប្រធានគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ, ខ្ញុំពិតជាមានមោទនភាព ដែលមានក្រុមការងារសកម្ម និង ហ៊ានប្រឈមនឹងបញ្ហានានា ដោយប្រើប្រាស់យន្តការដោះស្រាយបញ្ហាគ្រប់រូបភាព ក្នុងគ្រប់កាលៈទេសៈ និង លះបង់នូវកម្លាំងកាយ-ចិត្ត និង ប្រាជ្ញា-ស្មារតី ក្នុងឆន្ទៈកែទម្រង់ ដោយមានការចូលរួមជិតស្និទ្ធ ពីគ្រប់ភាគីពាក់ព័ន្ធទាំងអស់, សំដៅធានាសម្រេចឱ្យបាននូវគោលដៅគន្លឹះ នៃការអនុវត្តកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ, ស្របតាមឱវាទានុសាសន៍ដ៏ថ្លៃថ្លាបំផុត របស់ **សម្តេចអគ្គមហាសេនាបតីតេជោ ហ៊ុន សែន**, **អតីតនាយករដ្ឋមន្ត្រី** និង **បច្ចុប្បន្ន ជាប្រធានព្រឹទ្ធសភា**, ដែលតែងដាស់តឿនយើងទាំងអស់គ្នា ជារឿយៗថា៖ «កែទម្រង់-រស់, មិនកែទម្រង់-ស្លាប់»; «គ្មានលទ្ធផលណាដែលបានមកដោយមិនមានការបង់ថ្លៃនោះទេ, ហើយក៏គ្មានការកែទម្រង់ណា ដែលសម្រេចបានមកដោយមិនមានការលះបង់នោះដែរ » ។

បន្ថែមលើនេះ, រាជរដ្ឋាភិបាល នីតិកាលទី ៧ នៃរដ្ឋសភា, ក្រោមការដឹកនាំដ៏ស្មោះត្រង់ និង ឈ្លាសវៃ របស់ **សម្តេចមហាបវរវេជ្ជបតី ហ៊ុន ម៉ាណែត** នាយករដ្ឋមន្ត្រីនៃព្រះរាជាណាចក្រកម្ពុជា, នៅតែបន្តផ្តល់អាទិភាពខ្ពស់ ដល់ការកែទម្រង់ប្រព័ន្ធហិរញ្ញវត្ថុសាធារណៈ និង ចាត់ទុកការកែទម្រង់នេះ ជាកត្តាគន្លឹះមួយ សម្រាប់កំណត់ដោគជ័យ ក្នុងការអនុវត្តរបៀបវារៈគោលនយោបាយអាទិភាពទាំងឡាយផ្សេងទៀត ដែលត្រូវបានដាក់ចេញ នៅក្នុង **យុទ្ធសាស្ត្របញ្ចកោណ-ដំណាក់កាលទី ១** ។

ឯកឧត្តម, លោកជំទាវ, លោក, លោកស្រី!

កម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ គឺជាកម្មវិធីគោលនយោបាយ អាទិភាព របស់រាជរដ្ឋាភិបាលកម្ពុជា ដែលកំពុងតែចូលដល់ដំណាក់កាលចុងក្រោយ, ពេលគឺ «គណនេយ្យភាពសមិទ្ធកម្ម» ។ កម្មវិធីកែទម្រង់នេះ មានចក្ខុវិស័យ៖ «ប្រែក្លាយ ប្រព័ន្ធហិរញ្ញវត្ថុសាធារណៈកម្ពុជា ឱ្យក្លាយជាប្រព័ន្ធហិរញ្ញវត្ថុសាធារណៈ ផ្ដោតលើលទ្ធផល ឬ សមិទ្ធកម្ម និង វិមជ្ឈការ ស្របតាមស្តង់ដារ និង ឧត្តមានុវត្តន៍អន្តរជាតិ» ។ ផ្អែកតាម ចក្ខុវិស័យនេះ, FMIS មិនត្រឹមតែជាឧបករណ៍ស្នូល សម្រាប់ជួយគាំទ្រ និង ជំរុញដល់ ការសម្រេចគោលដៅចម្បងនៃកម្មវិធីកែទម្រង់ការគ្រប់គ្រងហិរញ្ញវត្ថុសាធារណៈ ឱ្យឈាន ដល់ការធានាបាននូវប្រសិទ្ធភាព, តម្លាភាព, គណនេយ្យភាព និង ភាពទាន់ពេល ក្នុងការ- អនុវត្តថវិកាជាតិ ប៉ុណ្ណោះទេ; ប៉ុន្តែ ថែមទាំងជួយឱ្យការផ្តល់ព័ត៌មាន និង ទិន្នន័យហិរញ្ញវត្ថុ ដំណើរការ បានឆាប់ និង មានភាពច្បាស់លាស់ សម្រាប់ការសម្រេចចិត្ត, ការវិភាគ និង ការរៀបចំគោលនយោបាយសំខាន់ៗរបស់រាជរដ្ឋាភិបាល ថែមទៀតផង ។

ចាប់តាំងពីការអនុវត្ត ជំហានទី ១ មកដល់បច្ចុប្បន្ន, FMIS ត្រូវបានដាក់ឱ្យប្រើប្រាស់ នៅគ្រប់ទីតាំងអនុវត្តថវិកាសំខាន់ៗនៅថ្នាក់កណ្តាល រួមមាន៖ អគ្គនាយកដ្ឋានជំនាញ ទាំងអស់នៃក្រសួងសេដ្ឋកិច្ច និង ហិរញ្ញវត្ថុ ព្រមទាំងអង្គភាពទទួលបន្ទុកហិរញ្ញវត្ថុ និង អង្គភាពថវិកាអាណាប័កផ្ទេរសិទ្ធិពេញលេញ នៅគ្រប់ក្រសួង-ស្ថាប័ន ។ បន្ថែមលើនេះ, FMIS ក៏ត្រូវបានដាក់ឱ្យប្រើប្រាស់ នៅតាមអង្គភាពសំខាន់ៗនៅថ្នាក់ក្រោមជាតិ មាន ជាអាទិ៍៖ រដ្ឋបាលរាជធានី-ខេត្ត និង រដ្ឋបាលក្រុង-ស្រុក-ខណ្ឌ ចំនួន ៤៤, មន្ទីរសេដ្ឋកិច្ច និង ហិរញ្ញវត្ថុ រាជធានី-ខេត្ត, រតនាគារ រាជធានី-ខេត្ត, ដែលសរុបមានចំនួន ២១៣ ការដ្ឋាន, រួមជាមួយនឹងការដាក់ឱ្យប្រើប្រាស់ នូវប្រព័ន្ធឯកសារឌីជីថលជំនាន់ទី ១ (FMIS Portal V1) ទៅដល់គ្រប់រដ្ឋបាលក្រុង-ស្រុក និង ឃុំ-សង្កាត់ ទូទាំងប្រទេស, ដែលសរុបជារួម មានចំនួនរហូតដល់ ១ ៨៧០ ការដ្ឋាន ។

ឯកឧត្តម, លោកជំទាវ, លោក, លោកស្រី!

ការអនុវត្តផែនការយុទ្ធសាស្ត្រតម្រង់ទិសនីតិវិធីអនុវត្តការងារតាម FMIS ទាំងស្រុង បាន និង កំពុងបង្ហាញឱ្យឃើញយ៉ាងច្បាស់ ពីប្រសិទ្ធភាពខ្ពស់ ដែលអាចសន្មតថា ជា កតាលីករជំរុញសម្រាប់នៃការទាញយកប្រយោជន៍ពី FMIS ឱ្យអស់សក្តានុពល ដើម្បី

កសាងមូលដ្ឋានគ្រឹះដ៏រឹងមាំលើការចាត់ចែង និង ការបែងចែកធនធានហិរញ្ញវត្ថុជាតិ ឱ្យកាន់តែមានតម្លាភាព, គណនេយ្យភាព, ប្រសិទ្ធភាព និង ស័ក្តិសិទ្ធភាពខ្ពស់ ។

ជាក់ស្តែង, នាពេលចុងក្រោយនេះ, បន្ទាប់ពីបានពិនិត្យឃើញពីប្រសិទ្ធភាពនៃការអនុវត្តនីតិវិធីចំណាយថវិកាចរន្តតាម FMIS ទាំងស្រុង ដោយបានកាត់បន្ថយរយៈពេលអនុម័តនៃការទូទាត់ចំណាយកាន់តែខ្លីជាងមុន, ពោលគឺ ពី ចំនួន ៣២ ថ្ងៃ នៅឆ្នាំ ២០២១ មកនៅត្រឹមតែ ១១ ថ្ងៃ នៅឆ្នាំ ២០២៣, យើងបានបន្តដាក់ចេញ នូវផែនការពង្រីកការអនុវត្តនីតិវិធីថ្មីនេះ ទៅកាន់ក្រសួង-ស្ថាប័នផ្សេងទៀត សម្រាប់ឆ្នាំ ២០២៤ រួមជាមួយនឹងការដាក់ចេញនូវផែនការសិក្សា និង ការរៀបចំដាក់ឱ្យអនុវត្ត នូវនីតិវិធីថ្មីបន្ថែមទៀត ពាក់ព័ន្ធនឹងនីតិវិធីចលនាឥណទានថវិកា និង នីតិវិធីអនុវត្តកិច្ចលទ្ធកម្មសាធារណៈ ។ ជាមួយគ្នា, ដើម្បីឱ្យការផ្លាស់ប្តូរមកអនុវត្តនីតិវិធីការងារតាម FMIS ទាំងស្រុង មានស្ថិរភាព និងកាន់តែមានប្រសិទ្ធភាពខ្ពស់, ក្រសួងសេដ្ឋកិច្ច និង ហិរញ្ញវត្ថុ បានបង្កើតក្រុមការងារតាមដាន, វាយតម្លៃ, និង ជំរុញការអនុវត្តនីតិវិធីការងារតាម FMIS ទាំងស្រុង ដែលមានឯកឧត្តមបណ្ឌិតសភាចារ្យ **ហ៊ាន សាហ៊ុម** ជាប្រធាន ។

ទន្ទឹមនេះ, យើងក៏បានរៀបចំបន្ថែម នូវមុខងារថ្មីមួយទៀត គឺ មុខងារតាមដានប្រតិបត្តិការ, ស្ថានភាពអនុម័ត និង ការអនុវត្តថវិកា នៅក្នុង FMIS ហៅកាត់ថា «FMIS Monitoring» ដែលអនុញ្ញាតឱ្យអ្នកប្រើប្រាស់ អាចតាមដាន, ត្រួតពិនិត្យ, និង វាយតម្លៃអំពីស្ថានភាពប្រតិបត្តិការ ដោយងាយ និង រហ័ស ។ មុខងារនេះ ត្រូវបានបែងចែកជាពីរផ្នែក គឺ៖ **ទី១**-ផ្នែកតាមដានស្ថានភាពប្រតិបត្តិការ និង ស្ថានភាពអនុម័តប្រតិបត្តិការ ហៅកាត់ថា «FMIS Transaction Monitoring», និង **ទី២**-ផ្នែកតាមដាន និង ត្រួតពិនិត្យការអនុវត្តថវិកា ហៅកាត់ថា «FMIS Performance Monitoring» ។ លើសពីនេះទៀត, របាយការណ៍ស្តង់ដារសំខាន់ និង ចាំបាច់មួយចំនួន ក៏ត្រូវបានរៀបចំរួចរាល់ផងដែរ ក្នុងនោះ រួមមាន៖ របាយការណ៍ចំណូល-ចំណាយថ្នាក់ជាតិ និង ថ្នាក់ក្រោមជាតិ, របាយការណ៍គ្រប់គ្រងសាច់ប្រាក់, របាយការណ៍ធានាចំណាយ និង របាយការណ៍ផ្សេងទៀត ។ ជារួម, គិតមកដល់បច្ចុប្បន្ន, របាយការណ៍អាចទាញចេញពី FMIS ផ្ទាល់ មានចំនួន ៦៦ ។

នៅត្រង់ចំណុចនេះ, ខ្ញុំចង់បញ្ជាក់បន្ថែមថា ដោយសារមានតម្រូវការចាំបាច់ ក្នុងការប្រើប្រាស់របាយការណ៍ ឱ្យកាន់តែរហ័ស និង កាន់តែងាយ សម្រាប់ថ្នាក់ដឹកនាំ, ជាអ្នក

ប្រើប្រាស់ ដែលមានកម្រិតចល័ត (Mobility) ខ្ពស់, ក្នុងការពិនិត្យ និង ការតាមដាន កិច្ចការអភិបាល លើហិរញ្ញវត្ថុសាធារណៈ, និង ជាជំនួយក្នុងការចាប់យកព័ត៌មានហិរញ្ញវត្ថុ មកធ្វើការវិភាគ និង រៀបចំជាគោលនយោបាយអាទិភាពនានា, ក្រសួងសេដ្ឋកិច្ច និង ហិរញ្ញវត្ថុ បានរៀបចំ និង អភិវឌ្ឍន៍ជិត្យចរាចរណ៍ផងដែរនូវ កម្មវិធីកញ្ចក់ថវិកា តាមទូរសព្ទដៃ ជំនាន់ទី ១ (Budget Mirror App Version 1.0) ដែលជាប្រភេទឧបករណ៍ថ្មី នៃប្រព័ន្ធ អេកូឡូស៊ី របស់ FMIS ដើម្បីផ្តល់ទិន្នន័យសរុបរួម សម្រាប់យកមកវិភាគឱ្យបានលឿន និង តាមដានទិន្នន័យ ក្នុងទម្រង់ជាព័ត៌មានវិភាគ និង សង្ខេបបំផុត ។

សមិទ្ធផលថ្មីអស់ទាំងនេះ ពិតជាធ្វើឱ្យយើងទាំងអស់គ្នា មានកម្លាំងចិត្តក្នុងការបន្ត ដំណើរទៅមុខដោយឥតឆាករេ; ហើយក្រសួងសេដ្ឋកិច្ច និង ហិរញ្ញវត្ថុ ប្តេជ្ញាចិត្តធ្វើជាគំរូ មុនគេ ក្នុងការអនុវត្ត ដើម្បីបន្តដឹកនាំការងារកែទម្រង់នេះ ។ ច្បាស់ណាស់ថា ក្នុងនាម ជាប្រធានគណៈកម្មាធិការដឹកនាំការងារកែទម្រង់ការគ្រប់គ្រងហិរញ្ញវត្ថុសាធារណៈ និង ជារដ្ឋមន្ត្រីក្រសួងសេដ្ឋកិច្ច និង ហិរញ្ញវត្ថុ, ខ្ញុំពិតជាមានមោទនភាព ដែលសមិទ្ធផល ជាច្រើន សម្រេចបានតាមផែនការនៃការអនុវត្តគម្រោង FMIS ជំហានទី៣ ហើយបាន និង កំពុងជួយជំរុញសម្ភារៈកាន់តែខ្លាំងក្លាបន្ថែម ដល់ការងារកែទម្រង់ការគ្រប់គ្រងហិរញ្ញវត្ថុ សាធារណៈ និង ផ្តល់ផលចំណេញ និង អត្ថប្រយោជន៍ជាច្រើន ក្នុងការអនុវត្តថវិការដ្ឋ ។

ឯកឧត្តម, លោកជំនាញ, លោក, លោកស្រី !

តាមរយៈការប្រើប្រាស់ FMIS បូករួមទាំងការអនុវត្តនីតិវិធីអនុវត្តការងារ តាម FMIS ទាំងស្រុង និង ការប្រើប្រាស់របាយការណ៍ចាំបាច់ផ្សេងៗ ដែលផលិតចេញពី FMIS, ខ្ញុំជឿជាក់យ៉ាងមុតមាំថា កម្ពុជានឹងឈានទៅសម្រេចបាន តាមការគ្រោងទុក ឬក៏ អាចនឹងសម្រេចបានលឿនជាងការគ្រោងទុកទៅទៀតផង នូវចក្ខុវិស័យនៃការកែទម្រង់ការ- គ្រប់គ្រងហិរញ្ញវត្ថុសាធារណៈ និង ចក្ខុវិស័យសំខាន់ផ្សេងទៀត របស់រាជរដ្ឋាភិបាល ។

ក្នុងស្មារតីនេះ, ខ្ញុំសូមលើកទឹកចិត្តឱ្យគ្រប់ក្រសួង-ស្ថាប័ន, អង្គភាពថ្នាក់ជាតិ និង រដ្ឋបាលថ្នាក់ក្រោមជាតិទាំងអស់, ផ្ដោតការយកចិត្តទុកដាក់បន្ថែមទៀត លើការអនុវត្ត FMIS សម្រាប់ការងារអនុវត្តថវិកា និង ហិរញ្ញវត្ថុរបស់ខ្លួន ។ ក្នុងករណីមានតម្រូវការ ចាំបាច់ ពាក់ព័ន្ធការកែលម្អប្រព័ន្ធ ឬ របាយការណ៍នានា, សូមជូនដំណឹងមកក្រុមការងារ

គ្រប់គ្រងគម្រោង FMIS និង សូមផ្តល់កិច្ចសហការជិតស្និទ្ធ ដើម្បីឱ្យក្រុមការងារអាច ជួយសម្របសម្រួលជូនបានទាន់ពេល ។ ទន្ទឹមនេះ, ខ្ញុំក៏សូមលើកទឹកចិត្តដល់មន្ត្រីរាជការ ពាក់ព័ន្ធទាំងអស់ ផ្លាស់ប្តូរផ្ទៃកំនិត និង របៀបធ្វើការងារ ព្រមទាំងខិតខំបំពេញភារកិច្ច របស់ខ្លួន ឱ្យបានត្រឹមត្រូវ ប្រកបដោយវិជ្ជាជីវៈ ដោយត្រូវគិតពីប្រសិទ្ធភាពនៃការប្រើប្រាស់ ថវិកាជាតិ ដើម្បីលើកកម្ពស់គុណភាព និង ប្រសិទ្ធភាពនៃការផ្តល់សេវាសាធារណៈ ជូន ប្រជាពលរដ្ឋ ឱ្យកាន់តែប្រសើរឡើង ។

មុននឹងបញ្ចប់, ខ្ញុំសូមយកឱកាសដ៏ថ្លៃថ្លានេះ វាយតម្លៃខ្ពស់ចំពោះការខិតខំ របស់ ក្រុមការងារគ្រប់គ្រងគម្រោង FMIS ក្រោមការដឹកនាំរបស់ឯកឧត្តមបណ្ឌិតសភាចារ្យ **ហ៊ាន សាហ៊ុម**, រដ្ឋលេខាធិការក្រសួងសេដ្ឋកិច្ច និង ហិរញ្ញវត្ថុ, លេខាធិការដ្ឋានក្រុម ការងារគ្រប់គ្រងគម្រោង FMIS, អគ្គនាយកដ្ឋានពាក់ព័ន្ធនៃក្រសួងសេដ្ឋកិច្ច និង ហិរញ្ញវត្ថុ, គ្រប់ក្រសួង-ស្ថាប័ន, អង្គភាពថ្នាក់ជាតិ និង ថ្នាក់ក្រោមជាតិទាំងអស់ ដែលបានចូលរួម សហការជាសហមាមពលមួយ ប្រកបដោយជីវភាព រហូតសម្រេចបាននូវសមិទ្ធផល ជាច្រើន នាពេលកន្លងមក ស្របតាមចក្ខុវិស័យ និង បង្គោលចរ របស់រាជរដ្ឋាភិបាល ។ ជាមួយគ្នានេះ, ខ្ញុំក៏សូមថ្លែងអំណរគុណផងដែរ ដល់គ្រប់ភាគីពាក់ព័ន្ធទាំងអស់, ជាពិសេស ដៃគូអភិវឌ្ឍន៍, ដែលបានចូលរួមគាំទ្រ, ទាំងជាបច្ចេកទេស និង ទាំងជាហិរញ្ញប្បទាន, ក្នុង ពេលកន្លងមក និង ទៅអនាគត, ចំពោះការកែទម្រង់ការគ្រប់គ្រងហិរញ្ញវត្ថុសាធារណៈ របស់កម្ពុជា ។

ជាទីបញ្ចប់, ខ្ញុំសូមប្រសិទ្ធពរជ័យជូន ឯកឧត្តម, លោកជំទាវ, លោក, លោកស្រីទាំងអស់ បានប្រកបដោយសុខភាពល្អបរិបូណ៌, មានសុភមង្គលក្នុងក្រុមគ្រួសារ និង សម្រេចបាន នូវជោគជ័យក្នុងគ្រប់ភារកិច្ច ។

ក្នុងឱកាសដ៏វិសេសនេះ, ខ្ញុំសូមប្រកាស៖

ទី១).ដាក់ឱ្យអនុវត្តគម្រោង FMIS នៅតាមគ្រឹះស្ថានសាធារណៈរដ្ឋបាល ចំនួន ៥ រួមមាន៖ សាកលវិទ្យាល័យភូមិន្ទកសិកម្ម, សាកលវិទ្យាល័យជាតិបាត់ដំបង, សាកល- វិទ្យាល័យភូមិន្ទនីតិសាស្ត្រ និង វិទ្យាសាស្ត្រសេដ្ឋកិច្ច, វិទ្យាស្ថានសេដ្ឋកិច្ច និង ហិរញ្ញវត្ថុ, និង សាកលវិទ្យាល័យវិទ្យាសាស្ត្រសុខាភិបាល, ដោយប្រើប្រាស់នីតិវិធីចំណាយ និង ចលនា ឥណទានថវិកាចរន្តតាម FMIS ទាំងស្រុង;

ទី២).ដាក់ឱ្យអនុវត្តគម្រោង FMIS នៅតាមអង្គភាពថវិកាអាណាប័កផ្ទេរសិទ្ធិពេញលេញ ថ្នាក់កណ្តាល ចំនួន ៤៤ នៃក្រសួង-ស្ថាប័ន ចំនួន ១០ រួមមាន៖ ក្រសួងសេដ្ឋកិច្ច និង ហិរញ្ញវត្ថុ, ក្រសួងអប់រំ យុវជន និង កីឡា, ក្រសួងយុត្តិធម៌, ក្រសួងរ៉ែ និង ថាមពល, ក្រសួងប្រៃសណីយ៍ និង ទូរគមនាគមន៍, ក្រសួងធម្មការ និង សាសនា, ក្រសួងមុខងារសាធារណៈ, ក្រសួងឧស្សាហកម្ម វិទ្យាសាស្ត្រ បច្ចេកវិទ្យា និង នវានុវត្តន៍, អាជ្ញាធរសវនកម្មជាតិ, និង ក្រុមប្រឹក្សាអភិវឌ្ឍន៍កម្ពុជា, ដោយប្រើប្រាស់នីតិវិធីចំណាយ និង ចលនាឥណទានថវិកាចរន្តតាម FMIS ទាំងស្រុង;

ទី៣).ដាក់ឱ្យអនុវត្តនីតិវិធីចលនាឥណទានថវិកាចរន្តតាម FMIS ទាំងស្រុង នៅតាមក្រសួង-ស្ថាប័ន ចំនួន ៨ រួមមាន៖ ក្រសួងសេដ្ឋកិច្ច និង ហិរញ្ញវត្ថុ, ក្រសួងបរិស្ថាន, ក្រសួងរ៉ែ និង ថាមពល, ក្រសួងប្រៃសណីយ៍ និង ទូរគមនាគមន៍, ក្រសួងធម្មការ និង សាសនា, ក្រសួងយុត្តិធម៌, អាជ្ញាធរសវនកម្មជាតិ, និង ក្រុមប្រឹក្សាអភិវឌ្ឍន៍កម្ពុជា;

ទី៤).ដាក់ឱ្យប្រើប្រាស់ជាផ្លូវការ នូវមុខងារតាមដានប្រតិបត្តិការ និង ស្ថានភាពអនុម័តប្រតិបត្តិការ (FMIS Transaction Monitoring) នៅតាមគ្រប់ការដ្ឋាន FMIS ទាំងអស់ និង មុខងារតាមដាន និង ត្រួតពិនិត្យការអនុវត្តថវិកា (FMIS Performance Monitoring) នៅតាមការដ្ឋាន FMIS ដែលអនុវត្តនីតិវិធីការងារតាម FMIS ទាំងស្រុង;

ទី៥).ដាក់ឱ្យប្រើប្រាស់របាយការណ៍ស្តង់ដាររួម នៅក្នុង FMIS រួមមាន៖ របាយការណ៍ចំណាយថវិកាថ្នាក់ជាតិ ដែលមានលេខកូដ R 87 និង របាយការណ៍សរុបចំណូល និង ចំណាយថវិកាថ្នាក់ក្រោមជាតិ ដែលមានលេខកូដ R 83 ; និង

ទី៦).ដាក់ឱ្យអនុវត្តគម្រោង FMIS នៅតាមអង្គភាពថវិកាអាណាប័កផ្ទេរសិទ្ធិពេញលេញ ថ្នាក់កណ្តាល ចំនួន ៤ នៃក្រសួងធនធានទឹក និងឧតុនិយម;

ចាប់ពីពេលនេះតទៅ ។

សូមអរគុណ !